



Thina Saltvedt, oljugreinari hjá Nordea, roknar við enn lægri oljuprís. Hetta merkir betri kappingarføri hjá ali- og fiskivinnuni. Mynd: Nordea

Skattalækking og oljuprísurin gera at 2016 gerst eitt gott ár hjá norsku alivinnuni

Jógvan Hugo Gardar

22.12.2015 - 08:14

Oljan.fo

Samstundis sum løgtingið roynir at fáa fíggarlógina at hanga saman, við millum annað at økja skattabyrðuna á serliga ali- og uppsjóvarvinnuna, so kunnu somu vinnur í Noregi gleðast um at útlitini fyri hesar vinnurnar eru sera góðar fyri 2016. Samstundis sum skattalækkingar eru á veg hjá norsku vinnuni, so ger lági oljuprísurin at norska krónan

viknar. Hetta ger norsku vinnuna enn meir kappingarføra mótvegis millum annað føroysku vinnuni.

Oljuprísurin nærkast 36 dollarar fyri fatið. Seinnapartin í gjár var prísurin á Norðsjóvaroljuni Brent 36,05 dollarar fyri fatið. Hetta er lægsti prísur í meir enn tíggju ár. Í morgun er prísurin hækkaður til 36,55 dollarar fyri fatið.

Oljugreinarin hjá Nordea, Thina Saltvedt, segði í samrøðu við NRK í morgun at hon ikki gerst ovfarin um prísurin lækkar enn meir áðrenn nýggjárið.

Tá hædd er tikin fyri inflasjónini, so er oljuprísurin í dag lægri enn hann var undir fíggjarkreppuni í 2008 og 2009. Og lækkingin sum vit hava sæð í oljuprísinum síðani á sumri 2014 sammeta greinarar nú við oljuprísskrædlið miðskeiðis í áttatiárunum.

Saltvedt vísir á, í samrøðu við E24, at oljuprísurin er farin at lækka javnt aftur aftaná OPEC-topfundin, og amerikanska rentuhækkingin hevur eisini verið ávirkandi til at prísurin lækkar.

Samstundis sum lækkandi oljuprísur eru keðilig tíðindir fyri tey sum arbeiða í oljuídnadnum, so er tað ein fyrimunur fyri onnur. Millum annað er lági oljuprísurin, ið hevur gjørt fleiri fíggjutúsundtals arbeiðsleys í norsku oljuvinnuni, samstundis við til at tryggja arbeiðspláss og góðar inntøkur í øðrum vinnum. Oljuprísurin trýstur norsku krónuna til eitt óvanliga lágt stöði, samanbórið við gongdina seinnu árin. Seinnapartin í gjár mátti tú gjalda 9,59 og 8,77 norskar krónur fyri ávikavist eina evru og ein dollara.

Hetta eru góð tíðindir fyri fiski- og alivinnuna hjá norðmonnum. Prísurin á norskum laksi verður trýstur upp, og sambært bæði iLaks og IntraFish verður laksur hesa vikuna seldur fyri nærri 50 norskum krónum fyri kilo.

Við teimum útlitunum sum eru fyri framhaldandi lágum oljuprís og eini veikari norskari krónu, so kunnu norskir fiskaseljarar gleða seg um óvanliga kappingarførar prísir, og góðar inntøkur, í øllum førum fram til páskirnar.

Afturat hesum kemur at norski fyrítøkuskatturin lækkar úr 27 til 25 prosent, og útlit eru fyri at hann kann lækka enn meir um norska stjórnin sær at tað gerst neyðugt fyri at tryggja norska arbeiðspláss í útflutningsvinnunum.